

ஆகாஷ்வாணி

செய்திகள் -

தலைப்புச் செய்திகள்:

- நாடாளுமன்றம் மற்றும் சட்டப்பேரவைகளில் பெண்களுக்கான 33 சதவீத இட ஒதுக்கீட்டை நடைமுறைப்படுத்துவதற்காக நாடாளுமன்ற கூட்டத்தொடர் 3 நாட்கள் நீட்டிக்கப்பட்டுள்ளதாக பிரதமர் திரு. நரேந்திர மோடி தெரிவித்துள்ளார்.
- உலகின் முன்னணி பொருளாதார நாடுகளில் ஒன்றாக இந்தியா முன்னேறி வருவதற்கு வளர்ச்சி அடைந்த இந்தியா திட்டம் உதவும் என்று குடியரசு துணைத்தலைவர் திரு. சி.பி. ராதாகிருஷ்ணன் கூறியுள்ளார்.
- நாட்டின் வளர்ச்சியில் கடல்சார் வணிகம் முக்கியப் பங்காற்றி வருவதாக மத்திய உள்துறை அமைச்சர் திரு. அமித்சா தெரிவித்துள்ளார்.
- ஈரான் தலைநகர் தெஹ்ரானில் நடத்தப்பட்ட தாக்குதலில் அந்நாட்டின் முக்கிய ராணுவ தளபதிகள் கொல்லப்பட்டதாக அமெரிக்க அதிபர் டோனல்ட் டிரம்ப் கூறியுள்ளார்.
- ஐ.பி.எல். கிரிக்கெட் போட்டியில் சென்னை அணி, பெங்களூரு அணியை எதிர்கொள்கிறது.

.... இனி விரிவான செய்திகள்....

<<<<<>>>>>

நாடாளுமன்றம் மற்றும் மாநில சட்டப்பேரவைகளில் பெண்களுக்கு 33 சதவீத இட ஒதுக்கீடு வழங்கும் வகையில் 2023 ஆம் ஆண்டியல் இயற்றப்பட்ட சட்டத்தை 2029 ஆம் ஆண்டு முதல் நடைமுறைப்படுத்துவதற்காக நாடாளுமன்றத்தின் பட்ஜெட் கூட்டத்தொடர் மூன்று நாட்கள் நீட்டிக்கப்பட்டுள்ளதாக பிரதமர் திரு. நரேந்திர மோடி தெரிவித்துள்ளார்.

கேரளாவின் திருவல்லாவில் நடைபெற்ற தேர்தல் பிரச்சார கூட்டத்தில் உரையாற்றிய அவர், பெண்களுக்கான இட ஒதுக்கீட்டை உறுதி செய்வதற்காக மூன்று நாட்கள் நாடாளுமன்ற கூட்டம் நடைபெறும் என்று பிரதமர் திரு. நரேந்திர மோடி குறிப்பிட்டார்.

<<<<<>>>>>

உலகின் முன்னணி பொருளாதார நாடுகளில் ஒன்றாக இந்தியா வரும் 2047 ஆம் ஆண்டுக்குள் முன்னேறி வருவதற்காக வளர்ச்சி அடைந்த இந்தியா திட்டம் உதவும் என்று குடியரசு துணைத்தலைவர் திரு. சி.பி. ராதாகிருஷ்ணன் தெரிவித்துள்ளார்.

புதுதில்லியில் நடைபெற்ற உலக தியானம் தொடர்பான மாநாட்டில் உரையாற்றிய அவர், இதற்கு ஒருமுகப்படுத்தப்பட்ட மற்றும் தொடர் முயற்சிகள் அவசியம் என்று அவர் தெரிவித்தார்.

மேலும் தியானம் மன அழுத்தத்தை குறைக்கவும், கவனத்தை மேம்படுத்தவும் வாழ்க்கையில் அமைதியான மற்றும் நிதானமான அணுகுமுறையை ஊக்குவிப்பதாகவும் கூறினார்.

ஒரு சிறந்த உலகை படைப்பது என்பது சிறந்த மற்றும் சமநிலையான மனதை வளர்ப்பதில் இருந்து தொடங்குகிறது என்று குறிப்பிட்டார்.

அர்த்தமுள்ள மற்றும் வலுவான முடிவுகளை எடுப்பதற்கு மனதிற்கும் இதயத்திற்கும் இடையிலான ஒருங்கிணைப்பு அவசியம் என்றும் குடியரசு துணைத்தலைவர் திரு. சி.பி. ராதாகிருஷ்ணன் தெரிவித்தார்.

<<<<<>>>>>

முன்னாள் துணைப்பிரதமர் ஜெகஜீவன் ராமின் பிறந்த தினத்தையொட்டி பிரதமர் திரு. நரேந்திர மோடி அவருக்கு புகழஞ்சலி செலுத்தியுள்ளார்.

இதுகுறித்து அவர் வெளியிட்டுள்ள சமூக ஊடகப்பதிவில், பாபு ஜெகஜீவன்ராம் தனது வாழ்நாள் முழுவதையும் சமத்துவம் மற்றும் சமூக நீதிக்காக அர்ப்பணித்தவர் என்று கூறியுள்ளார்.

நாட்டிற்காக அவர் ஆற்றிய விலைமதிப்பற்ற பங்களிப்பு என்றும் நினைவு கூறப்படும் என்று அவர் குறிப்பிட்டுள்ளார்.

மத்திய உள்துறை அமைச்சர் திரு. அமித்ஷா வெளியிட்டுள்ள வாழ்த்து செய்தியில், ஜெகஜீவன்ராம் விடுதலை போராட்டத்தில் ஆற்றிய மகத்தான பங்களிப்புகளை எடுத்துரைத்துள்ளார்.

சமூக நீதியின் முன்னோடியாக திகழ்ந்தவர் பாபு ஜெகஜீவன்ராம் என்றும் அவரின் போராட்டங்கள் வரும் தலைமுறைக்கு ஊக்கம் அளிக்கும் என்றும் குறிப்பிட்டுள்ளார்.

மக்களவைத் தலைவர் திரு ஓம். பிரீலா விடுத்துள்ள சமூக வலைதள பதிவில், சமூக நல்லிணக்கம் மற்றும் அனைவருக்கும் சமமான வாய்ப்புகள் கிடைப்பதை உறுதி செய்யும் வகையில் தனது முழு வாழ்க்கையையும் அர்ப்பணித்தவர் ஜெகஜீவன்ராம் என்று புகழாரம் சூட்டியுள்ளார்.

<<<<<>>>>>

தேசிய கடல்சார் தினம் இன்று கொண்டாடப்படுகிறது.

இதனையொட்டி இந்திய கடல்சார் துறையை சார்ந்த பணியாளர்களுக்கு மத்தியஉள்துறை அமைச்சர் திரு. அமித்ஷா வாழ்த்துகளைத் தெரிவித்துள்ளார்.

இதுகுறித்து அவர் வெளியிட்டுள்ள சமூக ஊடகப் பதிவில், நாட்டின் அமைதியான காலங்களிலும் சவாலான நேரங்களிலும் நாட்டின் வளர்ச்சியை வழிநடத்துவதில் அவர்களின் அர்ப்பணிப்பும் துணிச்சலும் முக்கியப் பங்காற்றியுள்ளதாக அதில் அவர் குறிப்பிட்டுள்ளார்.

அவர்களின் இந்த அர்ப்பணிப்பை தேசம் தலைவணங்கி போற்றுவதாகவு் அவர் கூறியுள்ளார்.

<<<<<>>>>>

மேற்கு வங்கத்தின் பாணிஹாட்டி சட்டமன்றத் தொகுதியின் செக்டர் உதவியாளர் அதானு சக்ரவர்த்தியின் அதிருப்தி தரும் நடவடிக்கையில் ஈடுபட்டதால் இந்தியத் தேர்தல் ஆணையம் அவரை பணியிலிருந்து இடைநீக்கம் செய்துள்ளது. மேலும், அவருக்கு விளக்கம் கேட்டு நோட்டீஸ் அனுப்பியுள்ளது.

ஒரு குறிப்பிட்ட அரசியல் கட்சியுடன் இணைந்து அவர் அரசியல் நடவடிக்கைகளில் ஈடுபட்டதாக வந்த புகார்களை அடுத்து இந்த நடவடிக்கையை தேர்தல் ஆணையம் எடுத்துள்ளது.

மற்றொரு சம்பவத்தில் மூத்த காங்கிரஸ் தலைவரும் முன்னாள் எம்பியுமான ஆதிர் ரஞ்சன் சவுத்ரியின் தேர்தல் பிரச்சாரம் மற்றும் வேட்புமனுத்தாக்கலின்போது இடையூறு விளைவித்ததாக வந்த புகாரை அடுத்து, முர்ஷிதாபாத் மாவட்டத்தின் பஹரம்பூர் காவல் ஆய்வாளர் மீதும் ஒழுங்கு நடவடிக்கை எடுக்கப்பட்டுள்ளது.

இந்த சம்பவம் தொடர்பாகத் திரிணாமுல் காங்கிரஸ் கட்சியைச் சேர்ந்த நான்கு நிர்வாகிகள் மீதும் தேர்தல் ஆணையம் நடவடிக்கை எடுத்துள்ளது.

<<<<<>>>>>

நாட்டின் வணிகத்தை எளிதாக்குவதற்கும் வாழ்க்கை முறையை மேம்படுத்தும் விதத்தில் Jan Vishwas திருத்தசட்ட வரைவு ஒரு முக்கிய மைல் கல்லாகும் என்று சட்ட மற்றும் நீதி அமைச்சகத்தின் கூடுதல் செயலாளர் திரு. கே.வி. குமார் தெரிவித்துள்ளார்.

இதுதொடர்பாக ஆகாஷ்வாணி செய்திகளுக்கு அவர் அளித்துள்ள பேட்டியில், 23 அமைச்சகங்களின் கீழ் நிர்வகிக்கப்படும் 79 மத்திய சட்டங்களில் உள்ள 784 விதிகளை உள்ளடக்கியுள்ளதாகவும், இதில் கொண்டு வரும் சீர்திருத்தங்கள் வணிகம் செய்வதை எளிதாக்குவதுடன் மக்களின் அன்றாட வாழ்வில் எதிர்கொள்ளும் பிரச்சினைகளை தீர்க்கும் விதத்தில் விதிகள் திருத்தப்பட்டுள்ளதாக அவர் கூறினார்.

<<<<<>>>>>

ஈரானின் தலைநகர் தெஹ்ரானில் நடத்தப்பட்ட ஒரு மிகப்பெரிய தாக்குதலில் அந்நாட்டின் ராணுவத் தலைவர்கள் பலர் கொல்லப்பட்டதாக அமெரிக்க அதிபர் டோனல்ட் டிரம்ப் தெரிவித்துள்ளார்.

இது தொடர்பாக அவர் வெளியிட்டுள்ள சமூக ஊடகப்பதிவில், தெஹ்ரானில் அமெரிக்க ராணுவம் நடத்திய தாக்குதல் குறித்த வீடியோவைப் பகிர்ந்துள்ள அவர், ஈரானை தவறுதலாக வழிநடத்திய பல ராணுவத் தலைவர்கள் இந்த மாபெரும் தாக்குதலில் கொல்லப்பட்டுள்ளதாக குறிப்பிட்டுள்ளார்.

<<<<<>>>>>

நாசாவின் ஆர்ட்டிமிஸ்-2 திட்டத்தில் நிலவை நோக்கி செல்லும் பயணத்தில் நான்காம் நாளான இன்று விண்வெளி வீரர்கள் நிலவின் சுற்றுப்பாதையை அடைந்து அங்கிருந்து பூமியை படம் பிடித்து அனுப்பியுள்ளனர்.

இந்தப் பயணமானது பூமியில் இருந்து 4 லட்சம் கிலோ மீட்டர் தூரத்துக்கு அதிகமாக பயணித்து நிலவின் பின்பகுதிக்குச் சென்று படம் பிடித்து அனுப்ப இருக்கின்றனர்.

நிலவின் சுற்றுப்பாதையில் எங்கும் நிற்காமல் மீண்டும் பூமிக்கு திரும்பும் வகையில் அவர்களின் பயணம் வடிவமைக்கப்பட்டு உள்ளது. பத்து நாட்கள் நீடிக்கும் இவர்களது விண்வெளிப்பயணம் வரும் வெள்ளிக்கிழமை பசிபிக் பெருங்கடலில் இறங்குவதுடன் நிறைவடைகிறது.

இந்த திட்டத்தின் அடிப்படையில் 2028ம் ஆண்டு நிலவின் தென் துருவத்தில் 2 விண்வெளி வீரர்களை தரையிறக்க நாசா இலக்கு வைத்து செயல்பட்டு வருகிறது.

<<<<<>>>>>

வட இந்தியாவில் நிலவி வரும் ஈரப்பதமான வானிலை காரணமாக இமாச்சலப்பிரதேசம் மற்றும் ஜம்மு காஷ்மீரின் உயரமான மலைப்பகுதிகளில் பெய்த பனிப்பொழிவு காரணமாக பல முக்கிய சாலைகள் மூடப்பட்டுள்ளன.

இந்த வாரம் வடக்கு மாநிலங்களில் அவ்வப்போது பெய்து வரும் மழை மற்றும் ஆலங்கட்டி மழையினால், பஞ்சாப், ஹரியானா மற்றும் ராஜஸ்தான் மாநில கோதுமை விவசாயிகள் கவலையடைந்துள்ளனர்.

ஒரு சில இடங்களில் திடீர் வெள்ளப்பெருக்கு, நிலச்சரிவு மற்றும் தாழ்வான பகுதிகளில் நீர் தேக்கம் ஏற்படக்கூடும் என்பதால், குறுகிய காலத்திற்கு பலத்த மழை பெய்யக்கூடும் என வானிலை ஆய்வு மையம் எச்சரித்துள்ளது.

இதேபோல், இமாச்சலப் பிரதேசத்தின் பல பகுதிகளில் லேசானது முதல் மிதமான மழையும், பனிப்பொழிவும் காணப்பட்டதால், வெப்பநிலை குறைந்துள்ளது.

சம்பா, காங்கரா, குலு, மண்டி மற்றும் சிம்லா ஆகிய மாவட்டங்களில் செவ்வாய் மற்றும் புதன்கிழமைகளில் பலத்த காற்றுடன் கூடிய ஆலங்கட்டி மழை, இடியுடன் கூடிய மழை மற்றும் மின்னல் தாக்கும் அபாயம் இருப்பதாக சிம்லா வானிலை ஆய்வு மையம் 'ஆரஞ்சு அலர்ட்' விடுத்துள்ளது.

வரும் ஏப்ரல் 10-ஆம் தேதி வரை மாநிலத்தில் மழையுடனான வானிலை நீடிக்கும் என்றும் வானிலை ஆய்வு மையம் தெரிவித்துள்ளது.

மத்திய தரைக்கடல் பகுதியில் ஏற்பட்டுள்ள குறைந்த காற்றழுத்தம் காரணமாக வட இந்தியாவின் சில பகுதிகளில் ஈரப்பதமான சூழல் தொடரும் என்றும், இதன் தாக்கம் வரும் நாட்களில் ராஜஸ்தானில் உச்சத்தில் இருக்கும் என்றும் இந்திய வானிலை ஆய்வு மையம் கூறியுள்ளது.

<<<<<>>>>>

ஐ பி எல் கிரிக்கெட் போட்டியில், ஐதராபாத்தில் இன்று நடைபெறும் ஆட்டத்தில், ஐதராபாத் அணி லக்னோ அணியை எதிர்கொள்கிறது. இப்போட்டி பிற்பகல் மணி 3.30-க்குத் தொடங்குகிறது.

மற்றொரு ஆட்டத்தில், சென்னை அணி, பெங்களூரு அணியை எதிர்கொள்கிறது. பெங்களூருவில் நடைபெறும் இப்போட்டி இரவு 7.30 மணிக்குத் தொடங்குகிறது.

<<<<<>>>>>

இந்திய தடகளத் தொடர் 2026 ஆம் ஆண்டிற்கான போட்டிகள் பெங்களூருவில் நடைபெற்றன.

இதில் ஆடவர் நீளம் தாண்டுதல் போட்டியில் முரளி ஸ்ரீசங்கர் 8 புள்ளி ஒன்று ஐந்து மீட்டர் தூரம் தாண்டி முதலிடம் பிடித்துள்ளார்.

இதன் மூலம் அவர் ஆசிய விளையாட்டுப் போட்டிகளில் பங்கு பெறும் தகுதியைப் பெற்றுள்ளார்.

ஆடவர் மும்முறை தாண்டுதல் போட்டியில் முன்னாள் ஆசிய சாம்பியன் அப்துல்லா அபுபக்கர் 16 புள்ளி 8 இரண்டு மீட்டர் தாண்டி முதலிடம் பிடித்துள்ளார்.

ஆடவர் உயரம் தாண்டுதலில் சர்வேஸ் குஷா ரே 2 புள்ளி 2 மூன்று மீட்டர் உயரத்தை கடந்து வெற்றி பெற்றார்.

மகளிர் போல்வால்ட் போட்டியில் பரணிகா இளங்கோவன் வெற்றி பெற்றுள்ளார்.

நீளம் தாண்டுதலில் அன்ஷி ஜோஜன், ஷைலி சிங்கை விட இரண்டு சென்டி மீட்டர் முன்னிலை பெற்று பட்டத்தை தட்டிச் சென்றார்.

ஆடவர் ஈட்டி எறிதலில் பிபின் அந்தோணி 77 புள்ளி 5 மூன்று மீட்டர் தூரம் எறிந்து வெற்றி பெற்றார்.

இந்த தொடரின் அடுத்த போட்டி நாளை உதய்பூரில் நடைபெறவுள்ளது.

அதனைத் தொடர்ந்து அடுத்த வார இறுதியில் சங்கூர் மற்றும் ராஞ்சியில் அடுத்த கட்டப் போட்டிகள் நடைபெறவுள்ளன.

<<<<<END>>>>>